

పెళ్ళి నాడిచ్చిన కట్నం

నేను మొదటినించీ ఇలా లేను. మొన్న 1925 లో గాంధీ మహాత్ముడు అసహాయోద్యమం మొదలుపెట్టాడు చూడండి! అప్పుడు నా కొక విధమైన ఆవేశం బయల్పడింది. ఎవరికి బయల్పడదు కనక. ఈ రాజ్యశాంత్రమేమిటి? ఈలోకం ఏమిటి? ఈ జీవిత మేమిటికదా అని ఆలోచించటం మొదలు పెట్టాను. చూశారో లేదో? ఈ సమాసాలు చాలా ఘట్టివి. వీటినిగురించి తవ్వినకొద్దీ వుంది. మనం జీవితంలో ఎంత అన్యాయం చేస్తున్నామో ఆలోచించండి. మనకింత ఉపకారం చేస్తున్న బ్రిటీషు గవర్నమెంటు మీదనే గాంధీ మహాత్ములు సహాయ నిరాకరణం ప్రయోగిస్తున్నప్పుడు— అంటే చూశారో లేదో! గాంధీగారి కెదురుచెప్పటానికి నేనేవాటి వాణ్ణికాని, బ్రిటీషువారు మనకు చేసిన లాభాలు ఒకటి రొండు కావు. పోస్టాఫీసులు పెట్టారా! ఉద్యోగాలిస్తున్నారా! కాలనాలు రవ్వారా! అన్నిటికన్నా ముఖ్యం,

రైళ్ళు వేశారా ! రైళ్ళంటే చెబుతా ! నా పెళ్ళయిన కొత్తలో మా మామగారూరు పోవాలంటే అయిదుకోసులు రొండెడ్లబళ్ళు కట్టించుకొని తెల్లవారటానికింకా పదిఘడియలు పొద్దుండగా బయలుదేరితేకాని తెల్లవారి చేరేవాళ్ళంకాదు. ఇప్పుడో గబ గబా నాలుగు మెతుకులు నోట్లలో వేసుకుని బయల్దేరితే స్టేషను ఒకమైలు. ఆ స్టేషనులోనే ఒక గంట నడుం వాలిస్తే రైలొస్తుంది. బేడా టికెట్టు. కన్నుమూసి కన్ను తెరిచేటప్పటికి అవతల స్టేషను చేరుతాం. అవతల మామగారి ఊరు కాలవకట్టనే పోతే రొండు కోసులు. ఆడుతూ పాడుతూ పోవచ్చు. ఎంత ఉసులో చూడండి. ఈ రైలు వేసేటప్పు డింకో చిత్రం జరిగింది. మా మామగారి భూమిలో అయిదెకరాలు మాన్యం రైలుకింద పడ్డది. దాని కోసం అర్జీలు పెట్టుకుంటే గవర్నమెంటువారు అయిదు వందల రూపాయలు అక్షరాలా ఇప్పించారు. “మీ కోసం వేసిన రైలేకదా, ఏదో పొలం దానికింద పడదా? మేమేమీ ఇయ్యం” అంటే మా మామగారేం చెయ్యగలడు, చెప్పండి! ఇన్ని చేసిన బిటీషు గవర్నమెంటునే గాంధీ మహాత్ముడు అసహాయోద్యమం చేస్తుంటే. మా మామగారి దగ్గిరినించి నేను పెళ్ళినాడు అయిదువందలు కట్నరూపేణా తీసుకోటం ఎంత అన్యాయం ! అందులో ఆయన తాలూకు అయిదెకరాలు రైలుకింద పడికూడా పోయినప్పుడు. నావి అయిదెకరా లేమైనా ఆయన రైలుకింద పడ్డాయి కనకనా!

ఆయనా ఎక్కువ స్థితిలో ఉన్నవాడేం కాదు. రైలు

కిందపడ్డ అయిదెకరాలూ కూతురి పెళ్ళికి అమ్మిన రొండెకరాలూ పోగా మిగిలిన నాలుగెకరాల దిల్లరా మా మామగారు కోర్ట్లవెంట తిరిగి ఖర్చుచేసేశాడు. అయితే ఏం? ఆయనకు వ్రతం చెప్పా ఫలం దక్కింది. వాళ్ల వూళ్ళో ఆయనంత ప్రయివేటు లేడన్నారా లేదా? మా బావమరిదేమీ చదువుకింద డబ్బు తగలేసి తగలేసి చివరకు ఉద్యోగమైనా చెయ్యక జేబులో ఉత్తమనీసాకు వేసుకుని కాఫీ హోటళ్ల చుట్టూ తిరుగుచున్నాడు. ఇటువంటి స్థితుల్లో నేను కట్నం బాపడబ్బు మామగారికి తిరిగి ఇవ్వటం న్యాయమేకాక ధర్మంగా కూడా కనపడ్డది.

ఇప్పుడింకొక చిక్కు వచ్చిపడ్డది. ఆన 1917 ది 7 జనేవరి తారీఖునా పెళ్ళయిందనుకోండి. ఆరాడు నాకు వెండిచెంబులూ, పట్టుతాపితాలూ వగయిరాలకిందా మిగిలినది రొక్కంగాను యిచ్చి మొత్తం వెరసి అక్షరాలా ఐదు వందలనుకోండి. యిందుకు వడ్డీ నెల ఒకటికి వడ్డీ కట్టవద్దా? పదహారు సంవత్సరాలకింద తీసుకున్న అయిదువందలు ఇప్పుడింకా అయిదువందలుగానే వుండవుగా! మనుష్యులూ, పశుపక్ష్యాదులూ చివరకు గోళ్ళూ, జిట్లూకూడా పెరుగుతున్నప్పుడు - వెధవది గడ్డం వంటిది పెరుగుతున్నప్పుడు—డబ్బు పెరగదంటే ఎవకు నమ్ముతాడు? అయితే ఏ రేటున వడ్డీ కట్టాలి. మూడు రూపాయల బేడా మార్వాడీ వడ్డీ దగ్గర నించి పావలా బ్యాంకి వడ్డీవరకూ వుండుతున్నది వడ్డీరేటు. నే నందులో ఏ రేటు తీసుకోవాలి? మా మామగారు యీ

పెళ్ళినాడిచ్చిన కట్నం

డబ్బు వ విధంగా ఉపయోగించి వుండేవాడు? వడ్డీకిచ్చాడనుకుందాం. ఈయన దగ్గర మూడు రూపాయల బేడాకు ఎవ డప్పు తీసుకుంటాడు, పెళ్లం పుస్తై తాకట్టన్నా పెట్టి మారాడీల దగ్గరే తీసుకుంటారు కాని? ఆ డ బ్యాంకిన బ్యాంకిలో వేసి వుండేవా డనుకుని తక్కువవడ్డీ ఇవ్వటం కూడా న్యాయంకాదు వైగా అంతవరకూ ఊహించుకున్న తరవాత ఆ బ్యాంకి దివాలా ఎత్తించనుకోటంకూడా చాలా తేలి కవుతుంది. చమ్ ! ఇది బాగాలేదు అదీకాక ఈ డబ్బు మా మామగారికిస్తే శతవిధాల జరిగేదేమి టంటే ఆ కాస్తా మా బావమరిది తన ఖ్యా మనీ పాక్సులో వేసుకుని కాఫీ హోటళ్ళచుట్టూ తిరగటానికి బదులు కాఫీ హోటళ్లనే ఇంటికి పిలిపిస్తాడు. యిదంతా యెందుకు? మనకు కంపెనీ రేటు వుండనేవుంది. నెల ఒకటికి నూటికి ఒక రూపాయి. మనకూ చాలా తేలికగా వుంటుంది అనుకున్నాను.

కాని లెక్కవేసి చూసిన మీదట మనకు తేలికగా వుంటుందన్న భ్రమ వదలింది. నేను నా ఏకాంతాన లెక్క చూసుకోగా నేను మా మామగారికి ఇవ్వతేగ్ని బాకి ఒక్క డమ్మడి తక్కువ తేకుండా రొండు సంచులు! నాగుండె బద్దలయింద. ఇదెలాగురా భగవంతుడా, నేను మా మామ గారి కుణాన పోవకేసిందేనా అనుకు టుండగా యింకో విషయంకూడా జ్ఞాపకం వచ్చింది. నేను కట్టింది బాంకువడ్డీ మూడు సంవత్సరాల కోకసారి తిరగరాస్తే కాని చెల్లిచావదాయె? దేవుడా అంటూ మూడేళ్ల కోసారి తిరగరాతలతో లెక్క

చూశాను. అసలు నోటేదంటారేమో ! న్యాయానికి బడ
కంకణం కట్టుకున్నవాడికి నోటుతో ఏం పని ? ఈసారి నో
నివ్వతేలిన మొత్తం వందో రొండొందలో తక్కువగా
నాలుగువే లయింది.

యింకొక్కడైతే ఇక్కడ వెనక్కుతిరిగి పోవలిసిందే!
నే నలా చెయ్యలేదు. సావి తి యముడివెంట పోతూ ముళ్లకు
భయపడ్డదా ? నా తెలివితేటలన్నీ ఉపయోగించి న్యాయా
నికి భంగం లేకుండా ఈ మొత్తాన్ని తగ్గించే ఉపాయం ఏదా
అని ఆలోచించాను.

నా మనసులో వడ్డీ న్యాయశాస్త్రంలో చెప్పబడ
లేదేమో అని ఒక ఆశ ఉంటూ వచ్చింది. అందువల్ల అది
కాస్తా తేల్చుకుందామని ఒక స్ట్రీడరుగారిని వెళ్లి అడిగాను.
ఆయన నావంక చితంగా చూసి, “వడ్డీ ఇవ్వటం న్యాయమా
అని అడుగుతున్నారూ ? న్యాయశాస్త్రంలో అతిమహాముని
చెప్పిన ప్రకారం వడ్డీయిస్తే ఒక్క క్షణంలో మనం దివాలా
లెత్తి పోముటంకీ ?” అన్నాడు. అసలందాకా ఎందుకు? వడ్డీ
యివ్వటం తీసుకోటం అన్యాయమే అయితే యింతమంది
ప్రతిరోజూ నోట్లు రాసి చివరకు “యిది సమ్మత్తి వ్రాసి
యిచ్చిన ప్రాంశరీ నోటు” అని ఎందుకంటున్నారు ?

ఇప్పుడేం చెయ్యాలి ? యింతలో ఒక భేషయిన ఆలో
చన తట్టింది మేధావి కేదీ అసంభవం కాదనుకోండి ! వెళ్లి
కిచ్చిన మొత్తంలో లాంఛనాలకింద రొండువందల యాభై
దాకా పోయినై. రొక్కం రొండొందలయాభై మాత్రమే.

లాంచనాలు బాకీ ఎలా అవుతై ? అల్లుడుగదా అని ఇచ్చిన వస్తువులు బాకీకింద రావని రూఢి చేసుకున్నాను. ఎటుపోయి ఎటు వచ్చినా అడిగి కనుక్కుందామని నా భార్యను కదిలించాను.

“మీరు గొంతుమీద కూర్చుంటే యిచ్చాడు కాని ఆయిన కొక్క కానీ ఇవ్వటం యిష్టంలేదు. మా నాన్న పట్టుబట్టల దగ్గర్నించీ మీ బలవంతం మీదే యిచ్చాడు” అంది నా భార్య

దాని మాటలకేం కాని లాంచనాలు బాకీ కింద రావు. పోగా నే నివ్వతేలిన అసలు రొండువందలయూభై. అందుకు వడ్డీ, బారువడ్డీ అయితే కొంతతేలికగా పోను. ఎంతో ఆలోచించిన మీదట ఒక వుపాయం తోచింది. మూడేళ్లు గడువు దాటుతున్న దనంగా నోటుమీద ఓ అయిదు రూపాయలు చెల్లువేస్తే నోటు ప్రాణం నిలుస్తుంది. నేనుకూడా అయిదయిదులు చెల్లువేస్తే బారువడ్డీతో సరి పోతుంది. ఈ వుపాయం చాలా బాగుంది. ఈ ప్రకారం లెక్కవేసి బాకీ పాతికతక్కువ వెయ్యిరూపాయలకు దించాను. యింతవరకు నా న్యాయదీక్షకు భంగంలేదు. కాని ఈకరువు కాలం వెయ్యిరూపాయ లెక్కడ దొరుకుతై ? దీనికూడా ఒక్కటే వుపాయం వుంది. ఈ మొత్తం అయిదారుకిస్తీలుగా కడితేను.

అయితే యిప్పుడు రొండువందల రూపాయలు

కావాలి. అంత మొత్తం ఎలా పుట్టిదానూ అని ఆలోచన చేశాను. వచ్చే సంవత్సరంనించి పంటలోనించి ఇవ్వవచ్చును. ప్రస్తుతం ఇల్లాలిమెళ్ళో నగ ఏదయినా అమ్మి యిప్పటికి సరి పెడదా మనుకున్నాను. అందుకని నా భార్యను మెళ్ళో కంటె యివ్వమన్నాను. వాళ్ల నాన్న బాకి తీర్చటానికేగనక తప్పకుండా యిస్తుం దనుకున్నాను. కాని యివ్వనంది. ఎలా గన్నాను. సోదడగమంది. నాకు మండి - మర్నాడు నగలు తీసి పెట్టెలో పెట్టి ఆవిడ దొడ్లో తలంటి పోసుకుంటున్న సమయంలో కంటె కాస్తా తీసి ఓక కంసాలిదగ్గిరికి తీసికెళ్లి అమ్మజూపాను. వాడు దాన్ని అన్ని పరీక్షలుచేసి నూట యాభై యిస్తానన్నాడు. మూడొందలు పెట్టి చేయించిన గట్టి కంటెను నూట యాభై ఏమిటి ? నే నమ్మనన్నాను. పోలీసును పిలవనా అన్నాడు. యిప్పుడు పోలీసును పిలిస్తే ఈ సంగతి కాస్తా వాడు నా భార్యకు తెలియచేస్తాడేమో, ఆమ్మిన తర వాతి ఎవరేం చేసింది లేదులే అని నూట యాభై తీసుకుని ఈ సారి కింతే మనియార్డరు చేద్దామని ఆ డబ్బు పట్టుకుని పోస్తా పీసుకు వెళ్లి చాతయిన వాళ్ల చేత అది మామగారికి తప్ప చేయించి ఆ రోజునే ఈ విధంగా ఉత్తరం రాశాను. ఆయన పెద్ద ప్రైవేటు కనక సంతోషిస్తాడని నాలుగు వ్యవహారం ముక్కులుకూడా విసిరాను.

“బ్రహ్మశ్రీ వేదమూర్తులయిన శంకరయ్య మామ గారి దివ్య సముఖమునకు మీ అల్లుడు పదివేల నమస్కారములు చేసి వ్రాసుకున్న ఉత్తరం. లోగడ నేను మీ వద్ద

ఆన 1917 ది 7 జనవరి తారీఖు మూజవాణిగా అప్పు పుచ్చుకున్న రొక్కం రు 250 లు అక్షరాల రొండువ దల యాబై రూపాయలు యిండుకు వడ్డి నెల ఒకటికి నూటికి ఒక రూపాయి చొప్పున చెల్లులు పాతిక రూపాయలునోను ఈ నాటికి నేను మీకు ఇవ్వ తేలిన బాకి యావత్తు కలిసి వెరళి మొత్తం రు 975 లు. అక్షరాల తొమ్మిదివందల డెబ్బై ఐదు రూపాయలు అయిదు సంవత్సరాలమీద దఫాలుగా ఇవ్వ డానికి ఒప్పుకున్నాను గనక యీ దఫాకు దామాషాగా రు. 150 లు మింజుమలె ఈ రోజున నేను మీపేర మనియార్డరు చేయించినాను గనక అది అందిన సంగతి వెంటనే తెలియ చేయవలెనని ప్రార్థించుచున్నాను. యింతే సంగతులు. ఇక్కడ అంతా క్షేమం మీ క్షేమం తెలియ వ్రాయించ గలందులకు ప్రార్థించుచూ యున్నాను. మీ అమ్మాయి క్షేమముగానే యున్నది. అత్తగారిని అడిగినానని చెప్పవలెను. ఇట్లు, విధేయుడు..."

మూడో రోజున మా మామగారి దగ్గరనుంచి ఉత్తరం వచ్చింది. దాన్లో డబ్బుందినట్టు రాయలేదు కాని తనకు నేను బాకి పున్న మొత్తం 1500 అన్నట్టు జ్ఞాపకం అనిమాత్రం రాశాడు మరి ఆయన ఏ లెక్కప్రకారం వేశాడో!

ఈ లోపల = ఈ లోప లేమిటి? ఆ రోజునే—నా భార్య నగ సంగతి కనుక్కున్నది. వాళ్ళ నాన్నకు ఉత్తరం రాశింది కాబోలు, నాలుగో రోజున ఆయన మళ్ళీ యింకో ఉత్తరం రాశాడు. ఈసారి మాటలు చాలా ఘాటుగా డొర్లినాయి. "ఇ దేమిటయ్యా! నీ దుంప లెగ, మా పిల్ల కంటె

కాస్తా అమ్మేశావుట. ఆ కంటె వెంటనే కక్కుతావా ? నీ మీద దావా వెయ్యమన్నావా ?

నాకు దావాలంటే భయమేకదా ? ఏం చెయ్యను. ఒక వడ్డి వ్యాపారంచేసే ఆయనదగ్గిరికి పోయి నూటయాభై రూపాయ లప్పియ్య మన్నాను. యిందుకు వడ్డి నెల ఒకటికి అనేచోట రూపాయి తొమ్మిదణాలు వెయ్యమన్నాడు. ఆశ్చర్య పడి యెందు కన్నాను. నెలకు రూపాయికి కానీ అన్నాడు. సరేకదా అని ఆ ప్రకారమే రాసి రూపాయలు తీసుకుని కంసాలి దగ్గిరికి వెళ్లాను. వాడు కంటె అప్పుడే పోయిందన్నాడు. నాకు కళ్లక్కిళ్ల పర్యంతమైంది. వాడు జాలిపడి రొండొందలిస్తే యిస్తానన్నాడు. లేకపోతే పోలీసుకు చెబుతాడని నేనే గ్రహించుకుని మళ్ళీ అప్పిచ్చినాయన దగ్గిరికి పరిగెత్తాను. యింకో యాభై రూపాయ లియ్యమన్నాను. నోటు రాయమన్నాడు. వడ్డి ఈసారి రూపాయి పద్నాలుగణా లన్నాడు. ఏ లెక్కప్రకారం అన్నాను. ఆయన నవ్వి, రోజుకు నూటికి అణా అన్నాడు. సరే తెమ్మన్నాను. ఆ డబ్బుకూడా తీసుకుని కంసాలిదగ్గిరికి పోయినాను. వా డా డబ్బు జాగ్రత్తగా లెక్కపెట్టి దాచి నా చేతికి కంటె యిచ్చాడు. ఆ నగ చూడగానే నా దుఃఖం ఆగలేదు. బంగారమంటి కంటె పది ముక్కలయి వుంది !

